

മനുഷ്യനിൽ നിന്നും മനുഷ്യനിലൂടെ മനുഷ്യനിലേക്ക്-ഇതാണ് ബാബിലോൺ-സാക്ക് പുനൻ

WFTW Malayalam 21 March 2010

www.jeevamozhikal.org

ഉല്പത്തി 11:4 ൽ ഭൂമിയിലെ മനുഷ്യർ ഒരു ഗോപുരം പണിയാൻ തീരുമാനിച്ചതായി നാം വായിക്കുന്നു. 'അവർ പരസ്പരം പറഞ്ഞു: വരുവിൻ നമുക്കൊരു പട്ടണവും ആകാശത്തോളമെത്തുന്ന ഒരു ഗോപുരവും പണിയാം. അവരുടെ ഗോപുരം ദൈവത്തിങ്കലേക്കുള്ള കവാടം ആകണമെന്ന് അവർ ആഗ്രഹിച്ചു. മാനുഷിക പ്രയത്നത്താൽ ദൈവത്തിങ്കലേക്ക് എത്താൻ ശ്രമിക്കുന്നത് എല്ലാ വ്യാജമതങ്ങളുടെയും രീതിയാണ്. വ്യാജ മതങ്ങളെല്ലാം സ്വയപ്രയത്നത്തിലൂന്നിയുള്ളതാണ്. അല്ലാതെ വിശ്വാസത്തിലും ദൈവാശ്രയത്തിലുമുള്ളതല്ല. വ്യാജമതങ്ങളിലെ നേതാക്കന്മാർ സിനിമാതാരങ്ങളെപ്പോലെ വ്യക്തിപ്രഭാവം കൊണ്ടു ശക്തരായ വ്യക്തികളാണ്. അവർ പൗലൊസിനെപ്പോലെ ബലഹീനരും സ്വാധീനിക്കാൻ കഴിവില്ലാത്തവരുമല്ല. അല്ലെങ്കിൽ പത്രോസിനെപ്പോലെ പൊതുജനാഭിപ്രായമില്ലാത്തവരുമല്ല. വ്യാജമതങ്ങളുടെ നേതാക്കന്മാർ പ്രശസ്തിയും മഹത്വവും ആഗ്രഹിക്കുന്നവരാണ്. എന്നാൽ ദൈവത്തിന്റെ പ്രവാചകന്മാർ എപ്പോഴും തെറ്റിധരിക്കപ്പെടുകയും ദുരുപദേശക്കാർ എന്നു വിളിക്കപ്പെടുകയും ചെയ്തവരാണ്. യേശുവും അപ്പൊസ്തലന്മാരും അങ്ങനെയായിരുന്നു.

ബാബിലോണിൽ വലിയ ഐക്യമുണ്ടാകാം. അവർക്ക് ഒരു ഭാഷയായിരുന്നു എന്നാണ് നാം ഇവിടെ കാണുന്നത്.(ഉല്പ.11:1). കേവലം സംസാരത്തിൽ മാത്രമല്ല മാനുഷികമായ ബുദ്ധിയിലും കഴിവിലും മഹത്വത്തിലും എല്ലാം ഒരേ ഭാഷ. ഇതാണ് ലോകത്തിന്റെ ഭാഷ. ദൗർഭാഗ്യവശാൽ ഇന്നു പല ക്രിസ്തീയനേതാക്കളും ഈ ഭാഷയിലാണു സംസാരിക്കുന്നത്. യേശുക്രിസ്തുവോ തന്റെ ബലഹീനതയിൽ ക്രൂശിക്കപ്പെട്ടു. കണ്ടാൽ ആഗ്രഹിക്കത്തക്ക സൗന്ദര്യവും ഉണ്ടായിരുന്നില്ല. ആളുകളുടെ കാലുകൾ കഴുകിയ ഒരു ദാസനായിരുന്നു അദ്ദേഹം. അദ്ദേഹം ജനറൽ ഡയറക്ടറോ സുപ്രണ്ടോ പോപ്പോ ഒന്നും ആയിരുന്നില്ല. തന്നെത്തന്നെ വിളിച്ചിരുന്നതു മനുഷ്യപുത്രനെല്ലാതെ മറ്റു സ്ഥാനപ്പേരുകളിലൊന്നുമായിരുന്നില്ല. ഇതൊക്കെയാണ് ഒരു യഥാർത്ഥ ദൈവദാസന്റെ അടയാളങ്ങൾ.

ബാബിലോണിൽ അവർ പറയുന്നു: "വരുവിൻ നമുക്കു പണിയാം". അവിടെ ഒരു കാര്യവും ദൈവത്തോട് ആലോചന ചോദിക്കുന്നില്ല. അവർതന്നെ സ്വർഗ്ഗത്തിലേക്കുള്ള കവാടം പണിയും. വ്യാജമതങ്ങൾ തങ്ങളുടെ ആവശ്യങ്ങൾക്കായി നിസ്സഹായതയോടെ ദൈവത്തിൽ ആശ്രയിക്കുന്നില്ല. അവരും പ്രാർത്ഥിക്കുന്നുണ്ടാവാം. എല്ലാ മതങ്ങൾക്കും പ്രാർത്ഥനയുണ്ട്. എന്നാൽ അവ അർത്ഥശൂന്യമായിരിക്കും. ബാബിന്റെ പ്രവാചകന്മാർ കർമ്മേൽപർവ്വതത്തിൽ മണിക്കൂറുകൾ പ്രാർത്ഥിച്ചു. എന്നാൽ ഒന്നും സംഭവിച്ചില്ല. ഏലിയാവ് ഒരു മിനിട്ടു പ്രാർത്ഥിച്ചപ്പോൾ സ്വർഗ്ഗത്തിൽ നിന്നും തീയിറങ്ങി. നമ്മിൽ ചിലർ മണിക്കൂറുകൾ പ്രാർത്ഥിക്കുന്നതിൽ അഭിമാനം കൊള്ളുന്നുണ്ടാകാം. അതു നല്ലതാണ്. യേശുവും രാത്രി മുഴുവൻ പ്രാർത്ഥിച്ചിരുന്നു. എന്നാൽ പ്രാർത്ഥനയ്ക്കു വിലയുണ്ടാകണമെങ്കിൽ അതു നിസ്സഹായാവസ്ഥയിൽ നിന്നുകൊണ്ടു സഹായത്തിനും നടത്തിപ്പിനും ദൈവത്തിൽ ആശ്രയിക്കുന്ന ഒന്നാകണം. ബാബിലോണുൾ ഒരിക്കലും ദൈവഹിതം അന്വേഷിക്കുന്നില്ല. അവർ മാനുഷികകഴിവിലാണ് ആശ്രയിക്കുന്നത്. വ്യാജമതങ്ങൾ മനുഷ്യനിൽ നിന്നാണ് ആരംഭിക്കുന്നത്. അല്ലാതെ ദൈവത്തിൽനിന്നല്ല. അവരുടെ മുദ്രാവാക്യം 'ആദിയിൽ മനുഷ്യൻ' എന്നാണ്. അല്ലാതെ 'ആദിയിൽ ദൈവമെന്നല്ല'(ഉല്പത്തി 1:1ൽ കാണുന്നതുപോലെ). വ്യാജമതങ്ങൾ മനുഷ്യനിൽ നിന്നും ഉത്ഭവിക്കുന്നു. മനുഷ്യശക്തിയാൽ മനുഷ്യരുടെ മഹത്വത്തിനായി പ്രചരിപ്പിക്കപ്പെടുന്നു.

പുല്ല്, വൈക്കോൽ എന്നിവ കൊണ്ടും അല്ലെങ്കിൽ സ്വർണ്ണം, വെള്ളി, വിലയേറിയ കല്ല് എന്നിവകൊണ്ടും ഉള്ള പണിയെക്കുറിച്ചു വേദപുസ്തകം പറയുന്നുണ്ട്.(1കൊരി.3:12). സ്വർണ്ണം വെള്ളി വിലയേറിയ കല്ല് എന്നിവകൊണ്ടുള്ള പണി എന്നു പറഞ്ഞാൽ എന്താണ്? ഉത്തരം റോമാലേഖനം 11:36 ൽ കാണാം. "ദൈവത്തിൽനിന്നും ദൈവത്തിലൂടെ ദൈവത്തിലേക്ക്" ഇങ്ങനെയാണ് യെരൂശലേം (യഥാർത്ഥ ദൈവസഭ) പണിയപ്പെടുന്നത്. ഇതിന്റെ നേരേ എതിരാണ് "മനുഷ്യനിൽ നിന്നും മനുഷ്യനിലൂടെ മനുഷ്യനിലേക്ക്", ഇങ്ങനെയാണ് ബാബിലോൺ പണിയപ്പെടുന്നത്.

ബാബിലോൺ മനുഷ്യന്റെ ഭാവനയ്ക്കനുസരിച്ചാണു പണിയപ്പെടുന്നത്. അനേകം ക്രിസ്തീയസംഘടനകളും മനുഷ്യന്റെ ഭാവനയ്ക്കനുസരിച്ചാണ് പ്രവർത്തിക്കുന്നത്. അപ്പൊസ്തലന്മാരുടെ പഠിപ്പിക്കലുകളെക്കാൾ ബഹുരാഷ്ട്രകമ്പനികളുടെ തത്വങ്ങളാണ് അവർ അനുസരിക്കുന്നത്. അപ്പൊസ്തലന്മാർ പണിത സഭ

പോലെയല്ല, ഒരു വ്യവസായ സ്ഥാപനം പോലെ അവർ സംഘടനയെ നയിക്കുന്നു. എന്തുകൊണ്ടാണ് യേശു തന്റെ സുവിശേഷം പരസ്യപ്രചാരണക്കാരെ ഏൽപ്പിക്കാതിരുന്നത്. പത്രണ്ട് അപ്പൊസ്തലന്മാർ ചെയ്തതിലും നന്നായി അവർ കാര്യങ്ങൾ ചെയ്യുകയില്ലേ? എന്നാൽ അതു മാനുഷികരീതിയിലായിരിക്കും. ദൈവത്തിന്റെ വഴി വ്യത്യസ്തമാണ്.

വളരെ കുറച്ചു പേർക്കു മാത്രമേ ദൈവത്തിന്റെ വഴി അറിയുകയുള്ളൂ. കാരണം വളരെ കുറച്ചുപേർ മാത്രമേ ദൈവത്തെ അറിയുന്നുള്ളൂ. ദൈവത്തേക്കാൾ തനിക്കൊരു മതം വേണമെന്നുള്ളവനാണ് മനുഷ്യൻ. ദൈവത്തോടുകൂടെ ജീവിക്കുന്നത് അത്ര സുഖകരമല്ല. എന്നാൽ മതത്തോടുകൂടെ ജീവിക്കുന്നത് വളരെ സുഖപ്രദമാണ്. ദൈവത്തോടുകൂടെ ജീവിക്കുകൊണ്ടു നിങ്ങൾക്കു ലോകത്തിലെ ഒരു വലിയ ആളാകാൻ സാധ്യമല്ല. എന്നാൽ ക്രിസ്തുമതവുമായി നിങ്ങൾക്കു വളരെ പ്രശസ്തനാകാൻ കഴിയും. ആളുകൾക്കു ദൈവത്തെ വേണ്ട. പല വിശ്വാസികൾക്കുപോലും ദൈവത്തെക്കാളധികം ക്രിസ്തീയതയാണ് വേണ്ടത്. യേശു വിന്റെ നുകം തങ്ങളുടെ മേൽ വയ്ക്കുവാൻ അവർക്കു മനസ്സില്ല.

ബാബിലോൺ മനുഷ്യന്റെ ശക്തിയിലാണ് പണിയപ്പെടുന്നത്. അതിനു പരിശുദ്ധാത്മാവിന്റെ അഭിഷേകമോ ദൈവം നൽകുന്ന അത്ഭുതവരങ്ങളോ ഒന്നും ആവശ്യമില്ല. സ്വാഭാവികകഴിവുകൾ കൊണ്ടും നല്ല സംഗീതം കൊണ്ടും ചില ഇലക്ട്രോണിക് ഉപകരണങ്ങൾ കൊണ്ടും എല്ലാ കാര്യങ്ങളും നടത്തും. ഇന്നത്തെ ദൈവികവേലയുടെ നിലവാരമില്ലായ്മയിൽ അത്ഭുതപ്പെടേണ്ട. ആദിമ അപ്പൊസ്തലന്മാർ അറിഞ്ഞ ശക്തിയെക്കുറിച്ചു നമുക്കിന്ന് അറിവില്ല. പരിശുദ്ധാത്മാസ്നാനം എന്നു പലരും ഇന്നവകാശപ്പെടുന്നത് അവരുടെ ജഡത്തിൽ നിന്നുവരുന്ന വ്യാജമായ ഒന്നാണെന്ന് എനിക്കുറപ്പുണ്ട്. അവരെ തൃപ്തിപ്പെടുത്തുന്ന മനുഷാസ്ത്രപരമായ ഒരനുഭവം മാത്രമാണത്. എന്നാൽ പെന്തക്കോസ്തനാളിൽ അപ്പൊസ്തലന്മാർ അനുഭവിച്ചത് തികച്ചും വ്യത്യസ്തമായ ഒന്നാണ്. യേശുവിലും അപ്പൊസ്തലന്മാരിലും ഉണ്ടായിരുന്ന പരിശുദ്ധാത്മാവിന്റെ യഥാർത്ഥ അഭിഷേകം അനുഭവിക്കുന്ന ചുരുക്കം ചിലരെ ഇന്നുള്ളൂ. താൻ സ്വർഗ്ഗത്തിലേക്കു കരേറിയപ്പോഴും മുമ്പ് അപ്പൊസ്തലന്മാർക്കു വാഗ്ദാനം ചെയ്ത ആ യഥാർത്ഥശക്തി പ്രാപിക്കുവാൻ ഞാൻ നിങ്ങളെ ഉത്സാഹിപ്പിക്കുന്നു. അങ്ങനെ മാത്രമേ നമുക്കു വാസ്തവത്തിൽ ദൈവത്തെ സേവിക്കുവാൻ കഴിയുകയുള്ളൂ. പരിശുദ്ധാത്മാവിന്റെ പേരിൽ ഇന്നു നടക്കുന്ന പലതും വ്യാജമാണെന്നു ഞാൻ പറയാൻ കാരണമെന്താണ്? വ്യാജ പ്രവാചകന്മാരെ അവരുടെ ഫലം കൊണ്ടു തിരിച്ചറിയാം എന്നു യേശു പറഞ്ഞതാണു കാരണം. പരിശുദ്ധാത്മാവിന്റെ സ്നാനം ലഭിച്ചവരെന്നു പറയുന്ന പലരിലും ഇന്നു പണസ്നേഹം വളരെ പ്രകടമായി കാണാം. തീർച്ചയായും അത്തരം ഫലം ദൈവത്തിൽ നിന്നുള്ളതല്ല. പരിശുദ്ധാത്മാവു ഒരു പണസ്നേഹിയുമല്ല. ഈ മനുഷ്യൻ മാനവും ശക്തിയും മഹത്വവും ആഗ്രഹിക്കുന്നു. ഇതു പരിശുദ്ധാത്മാവിന്റെ ഫലങ്ങളല്ല. അപ്പോൾ അവരുടെ ശക്തി മറ്റേതെങ്കിലും ആത്മാവിൽ നിന്നുള്ളതായിരിക്കും.

മനുഷ്യരുടെ മഹത്വത്തിനായി പണിയുന്നതാണ് ബാബിലോൺ. “നമുക്കൊരു പേരുണ്ടാക്കാം” എന്നാണ് ഉൽപ്പത്തി 11 ന്റെ 4ൽ നാം വായിക്കുന്നത്. വർഷങ്ങൾക്കു ശേഷം നെബുക്കദ്നേസർ താൻ നിർമ്മിച്ച ബാബിലോൺ പട്ടണത്തെ വീക്ഷിക്കുന്നതായി ദാനിയേൽ 4ന്റെ 10 ൽ നാം വായിക്കുന്നു. ആ പട്ടണം 25 കിലോമീറ്റർ നീളവും വീതിയും ഉള്ള ചതുരാകൃതിയിൽ പണിത ഒന്നായിരുന്നു. അതിനു ചുറ്റും 87 അടി കനവും 350 അടി ഉയരവും ഉള്ള ഒരു മതിലുണ്ടായിരുന്നു. ലോകാത്ഭുതങ്ങളിലൊന്നായ തുങ്ങിക്കിടക്കുന്ന ഉദ്യാനം അതിനു ഉള്ളിലായിരുന്നു. നെബുക്കദ്നേസർ ഇങ്ങനെ പറഞ്ഞു ‘ഇത് എന്റെ ശക്തിയുടെ പ്രഭാവത്താൽ എന്റെ പ്രതാപമഹത്വത്തിനായി ഞാൻ തന്നെ നിർമ്മിച്ച ബാബിലോൺ അല്ലയോ?’ അതു മനുഷ്യനിൽ നിന്നും മനുഷ്യനാൽ മനുഷ്യനിലേക്കുള്ളതാണ്. ബാബേൽഗോപുരം പണിതു 2500 വർഷങ്ങൾക്കു ശേഷമാണ് നെബുക്കദ്നേസർ ജീവിച്ചത്. എന്നാൽ അവനിലും അതേ ആത്മാവ് ആണ് ഉണ്ടായിരുന്നത്. ആ ആത്മാവു ഇന്നും ക്രൈസ്തവലോകത്തു വ്യാപരിക്കുന്നു. അതുകൊണ്ടാണ് ബാബിലോൺ ‘മനുഷ്യനിൽ നിന്നും മനുഷ്യനാൽ മനുഷ്യനിലേക്ക്’ ആയിരിക്കുന്നത്. യെരൂശലേം ഇതിനു നേരെ വിപരീതം ആണ്.

മനുഷ്യർ ചെയ്ത വേല കാണുന്നതിനു ദൈവം ഇറങ്ങിവന്നു എന്നു നാം ഉൽപ്പത്തി 11 ന്റെ 5 ൽ വായിക്കുന്നു. നാം എന്തു പണിതാലും അതു പരിശോധിക്കുന്നതിനു ദൈവം ഇറങ്ങിവരുമെന്ന് ഓർക്കുക. നമ്മുടെ സഭയുടെയോ സംഘടനയുടെയോ വലിപ്പം നോക്കാനല്ല ദൈവം ഇറങ്ങിവരുന്നത്. എന്നാൽ അതിന്റെ പിന്നിലുള്ള മനുഷ്യന്റെ മനോഭാവം എന്താണെന്നാണ് പരിശോധിക്കുകയാണ് ദൈവം ചെയ്യുന്നത്. ആരുടെ മഹത്വത്തിനായിട്ടാണ് ഇതു പണിതിരിക്കുന്നതെന്നു പരിശോധിക്കുന്നു. വലിപ്പമാണ് നോക്കുന്നതെങ്കിൽ ബാബേൽഗോപുരം വളരെ ആകർഷകമായിരുന്നു. എന്നാൽ ദൈവം മറ്റു ചിലതാണ് നോക്കുന്നത്. ഇന്നും ദൈവം അതാണ് പരിശോധിക്കുന്നത്.